

సావుకూడు

పైటల పొద్దు
ముద్ద తినే పొద్దు
ఎండ అగ్గి కురుస్తాండె
గారిలోలదు
అకు అల్లాడదు
ఉడుకు ఉడుకు...
ఉమ్మరిస్తాంది
ఇప్పటిదంకా ఒక మోడం లేదు.
వాన సినుకు లేదు
యాడ జాసినా ఒక గెడ్డిపాస లేదు.
ఎట్లో బతుకుతారు మనుసులు... ఇంత గంజితాగే, కలబంద గడ్డలు తవ్వుకుని
తినో...! పశులూ...? పశులు ఎట్ల బతుకుతాయి కొరికే దానికి గెడ్డి లేకపోతే?
కరువు కరువు...
గెడ్డికి కరువు
గింజలకు కరువు
ఎండ ఎండ...
బలిసిన ఎండ!
సెగ సెగ...
ఇంట్లో బయటా సెగ!
కంపసెట్లలో గుయ్యమని అంటాండే కీసురాల్లు.
నెత్తిమీద రెక్కలు ఇప్పి ఎగురుతాండే గడ్డలు.

ముసిల్మాని సన్నుల మాదిరి ఏరు ఎండిపాయ.
 కొక్కులు బొక్కలు పెట్టి సెరువంతా పాడైపాయ.
 మనుసులకి పన్ను లేవు.
 సంగట్లోకి నూకల్లేవు.
 ఆకలికి ఈల గరుసుకుని ఎల్లమ్మ కట్టమింద పులీ మేక అడతాండారు.
 పిల్లల్లకి... అంగీ ఉంటే నిక్కర లేదు. నిక్కర ఉంటే అంగీ లేదు. రెవికలు
 నంకల్లో సినిగినా, రొమ్ములమీద సినిగినా, అడోల్లకి సిగ్గులేదు.
 అకులూ, వక్కలకూ, గడ్డిమోపుకూ మానం అమ్ముకునే ఊర్లో ఎవరికీ కడుపు
 నిండదు.

వానల్లేక మూడేండ్లాయ.
 పంటల్లేక మూడేండ్లాయ.
 అప్పులు కట్టక మూడేండ్లాయ.
 ఎదిగిన కూతర్లకి పెండ్లిండ్లు సెయ్యక మూడేండ్లాయ.
 ఎండ ఎండ!
 సెగ సెగ!
 కాలతాండే బీడీలు,
 నలుగుతాండే వక్కాకు,
 అంతకంటే ఏం సేయల్లమల్ల?
 పని పాటలు లేవు
 ఎట్లోగట్ల పొద్దు గడిసి సావల్ల?
 సెట్లకిందా, బండి నొగలమీదా, యాడ బడితే అడ డొక్కల్లోకి మోకాల్లు
 ముడుసుకుండిన నిర్దర్లు.

సావు!
 పానం పోకా, ఉండకా పది దినాలనుంచీ కొట్టుకులాడిన ముసిలోని సావు!
 గెడ్డిమింద పరిచిన యూరియా గోనపట్ల సంచులమీద పండుకొని, పదిదినాల
 నుంచీ కాపీ నీల్లే తాగి పానం పట్టుకున్న ముసిలోడు సచ్చిపాయ.

పెద్దప్పయ్య సచ్చిపోయినాడండ్రా!
 అరుగులు దిగీ, బండ్లు దిగీ పైబట్ట ఇదిలించుకొని ఒక్కరోక్కరే పీనుగుల
 మాదిరి కదిలి మూగుతాండే మనుసులు.

సావు!
 సావు ఎవరికైనా వస్తుంది.

ముసిలోనికి వచ్చింది.

ఈ కష్టకాలంలో బతికే దానికంటే... సచ్చిపోయేవారే పున్నాళ్ళు!

రెండున్నర పెట్టినా శేరు రాగులు రావు.

రెండున్నర పెట్టినా శేరు జొన్నలు రావు.

కేజీ ఒట్టి మిరపకాయలు అరవై రూపాయిలా?

అయ్యో వానెమ్మ, ఏం లోకము?

రూపాయి నేటు ఇస్తే రెండు శేర్లు ఉప్పు రావద్దా?

ఓరి నీ పాసుగలా ఏం కాలము!

రేట్లు ఇట్లా కొల్లబోతాంటే ఇంక బతక్కపోతేనేమి? ముందు ముందుకి ఇంకా ఎన్ని కష్టాలుండాయో? అవన్నీ ఈ కండ్లతో సూడకుండా సచ్చిపోయినోళ్లే, పున్నాళ్ళు! సచ్చిపోతే సచ్చిపోయినాడుగానీ పాపము, కడసారి కోరిక తీరకుండానే సచ్చిపోయినాడు ముసిలోడు.

బతుకంతా ఎద్దుమాదిరి కష్టపడినోడు ముసిలోడు!

కడుపుకు కలో గంజో తాగి,

ముగ్గురు కొడుకుల్ని సాకి సంరచ్చించి

వాలకు పెండ్లిల్లు చేసి,

వల్లు ఏరు కాపురాలు పొయ్యేటప్పటికి,

ఎవురికి గాని పైసా అప్పు లేకుండా చేసి,

పదిమందితో ఔననిపించుకున్నోడు.

పాపము కడసారి కోరిక తీరకుండా సచ్చిపోయినాడు.

కొడుకులు లేరా... అంటే ఉండారు!

కాని ఎవరుంటే మాత్రము ఏం జేస్తారు?

ఎవురి బతుకు వాల్లది!

ఎవురి దారి వాల్లది!

పాపము. కడసారి కోరిక తీరకుండానే సచ్చిపోయినాడు ముసిలోడు.

ఇప్పటికి నెల దినాల కిందట... ముద్దపెట్టి సాకే సన్నకొడుకు ఇంట్లో మంచమెక్కే ముసిలోడు. అప్పుడు పెద్ద కొడుకు మారెప్ప నాయనను చూసి మాట్లాడించి పోదామని వచ్చె.

“ఎట్లుంది నాయనా పానానికి?” అని అడిగె.

“ఇంక ఎక్కువనాల్లు బతకనా నేను” అనె ముసిలోడు.

“అవేం మాటలు నాయనా?” అంటా మనసు నొచ్చుకునె కొడుకు.

“నిజం నాయనా! నా శరీరం బాధ నాకు తెలుసు” అంటా కంట తడిపెట్టుకునే. రవంత ముస్తా సేసి సైనురుకు లేస్తే అమెరికాకు పోయ్యేవాళ్లు ఉండారు. పానం మీదికి వస్తే పక్కా ఊరికి బస్సెక్కి పోయి ఒక నూది ఏయించుకునేదానికి దుడ్లు లేవు. వయసు పానమైతే ‘ఎట్లాబా రోగమొచ్చింది... మందులకు దుడ్లు లేవు’ అని సంత చెయ్యొచ్చు.

ముసలి పానములే, ఈ పొద్దు కాకపోతే రేపన్నా పోయ్యేదే!

అట్లాంటి ముసలి పానానికి మందులూ, నూదులూ, టానిక్కులూ... అన్నీ యాలలే! ఇంట్లో అందరూ పస్తులు పండుకుంటాంటే మందులుకొని, మింగి పానం కాపాడుకుండేదానికి ఎవునికి సయిస్తుందిలే?

కొంచెంసేపు అయినాక ముసిలోడు మెల్లగా అడిగె. “కల్లు తాగి సానా నాల్లు అయిందిరా పెద్దోడా! ఒక తూరి తాగల్ల అనిపిస్తోంది. నాల్రాపాయలుంటే ఇచ్చిపోరా..”

పెద్ద కొడుకు మాట్లాడలే.

నాలుగు రూపాయిలుంటే మూడు దినాలకి ఉప్పు, మిరపకాయలొస్తాయి.

నాలుగు రూపాయిలుంటే ఒక దినం బత్తెం గడిసిపోతుంది.

పెద్ద కొడుకు గమ్మున ఉండిపోయేసరికి ముసిలోనికి గంతులో రాయి పడినట్లయి. “ఇంక సానా నాల్లు బతకనురా పెద్దోడా! సచ్చేముందు ఒక తూరి కల్లు తాగి సచ్చిపోతానా. నిన్ను మల్లా మల్లా దుడ్లు అడిగేదానికి నేను సానా నాల్లు బతకనులేరా! బతికేదానికే కష్టమైతాంటే ఇంక సుకం యాడుందిరా? అందుకే సచ్చే ముందన్నా ఒక తూరి తాగి సుకపడి సచ్చిపోదామనిపిస్తోంది.”

తండ్రి ‘సస్తాను సస్తాను’ అని పదే పదే అంటాండేటప్పటికి కొడుకుకి ఎదలో నెర్లు పొంగినట్లయి. పుల్ బనీను జేబులోంచి నాలుగు రూపాయిలు తీసిచ్చె. “ఇదిగో నాయనా” అనె.

మొగుడు వాళ్ల నాయనకు నాలుగు రూపాయిలు ఇచ్చినాడని ఇని మొగుని మిందా, మామమిందా ఇంతెత్తుకు ఎగిరిపడె మారెప్ప పెండ్లాము..

“ముసిలోల్లని సాకుతానని అందుకుగాను అయిదు ఎకరాల సేను ఎక్కువ రాయించుకుండె కదా ఆయప్ప సన్నకొడుకు. మల్ల ఆ సన్నకొడుకు దగ్గరకే పోయి అడుక్కోవల్ల ‘కల్లు తాగబుద్ధి పుడతాందిరా, దుడ్లు ఈయరా’ అని! మల్లీమన ఇంటి మిందికి వచ్చేదియాల? ఆ అయిదు ఎకరాలు మనకే రాసిస్తే మనం సాకకపోదుమా ముసిలోల్లని. లేదులే... మీ అమ్మకూ, నాయనకూ మన మీద నెర్లు లేదు. వాళ్లని మనం సాకుతామనే నమ్మకమూలేదు. లేకపోతే పాయలే... అంత నమ్మకం లేనోల్లని మల్లీ ఈ పొద్దు యా ముగం పెట్టుకొని అడిగె మీ నాయన ‘కల్లుకు దుడ్లు ఈయరా’ అని! మీ

నాయనకు నిగ్గులేకపోతే నీకన్నా ఉండొద్దా బుద్ధి?” అంటా కూతలేసె. మొగున్ని చదామడా తిట్టె. ముసిలోనిమింద రంకెలేసె. చిన్న మరిది సంసారం మింద దుమ్మెత్తి పోసె. అరిసి అరిసి కడాకు గావురుమంటా ఏడ్చె, చేతుల్లో పిల్లోల్లని నుట్టుకొని.

“సంపెయ్యే సామీ! నన్నూ, నా పిల్లోల్లనీ కూడు పెట్టకుండా సంపెయ్యే. దానకరునివి దిగివచ్చినావు సావమూ! పెండ్లాం పిల్లలు అడక్కతింటారో నస్తారో... నీకేం పట్టె? మానుబావుడా! మా గుర్తలు నూడు, మ కడుపులు నూడు. మా బర్రెముకలు నూడు. ఒక పూట తినీ ఒక పూట తినకా పన్నులు పడి ఎండగాలతాండామే! నీ కంటికి మేము ఆననేలేదా సామీ? ఇల్లంతా ఇట్లా కడగావాలకు దోసి పెడతాంటే ఇంకెట్లు దేముడా... నేను నా పిల్లోల్లకు ఇంత ముద్ద పెట్టి బతికించుకుండేదీ?” పొద్దు మునిగినా ఆయమ్మకు ఎక్కిల్లు తగ్గలే!

ఈ పొద్దు రేపో సచ్చిపోతాడనుకున్న ముసిలోడు కడుపులో కల్లు పడటప్పటికి లేచి కూర్చుండె.

“బాలె గట్టిపాన మబ్బా ముసిలోనిది! మనం సావాలిందేగాని ముసిలోడు సావడు” అని ఊర్లో అంతా నవ్వుకుండిరి.

‘ముసిలోడు నిజంగా సచ్చిపోతాడనుకుని ఊరికే నాలుగు రూపాయిలు ఇస్తినే! బుద్ధిలేని నాకొడుకుని. ఎనకా ముందూ ఆలోసించకుండా తొందరపడితి’ అననుకుండె పెద్ద కొడుకు మారెప్ప.

వారం దినాలు గడిసినంక రోగం తిరగబెట్టి మల్లీ మంచంలో పడె ముసిలోడు.

చూసిపోయేదానికి రెండో కొడుకు నాగన్న వచ్చె “ఎట్లుంది నాయనా పైలో?” అని అడిగె మంచంకోడు దగ్గర కూచొని. “ఇంక నా పని అయిపోయిందప్పా” అని మూలిగె తండ్రి పెద్దప్పయ్య. తండ్రి కొడుకులు మంచి చెడ్డ మాట్లాడుకుంటూ కూచుండిరి కొంచెంసేపు.

కోరిక.

ముసిలోని మనసులో కోరిక కలయ దిరుగుతాండె.

కోరికను బైట పెట్టల్లంటే బెరుకు.

ఆ కోరిక తీర్చే స్త్రోమత రెండో కొడుకుకు లేదని తెలుసు.

కాని, ఏ మూలో ఆశ, అప్పో సప్పో చేసి తండ్రి కడసారి కోరిక తీర్చడా అని.

“ఒరే నడిపోడా!” అని పిల్చె

“ఏం నాయనా!” అని కొడుకు తండ్రి దగ్గరికి జరిగె.

“ఏం నాయనా!” అని మల్లీ అడిగె కొడుకు.

“ఏం లేదులే అప్పా!” అని రాయదుర్గం సేత్తాడంత నిట్టూర్పు ఇడిసిపెట్టె

ముసిలోడు.

రెండో కొడుకు పరిస్థితి తలుసుకుంటే గొంతులోని మాట గొంతులోనే ఇరుక్కుపోతాడాది ముసిలోనికి.

ముసిలోడు కొడుకులకు సంపాదించి ఇచ్చింది తలా అయిదు ఎకరాల సేను. దాంట్లనే సేద్యం చేసుకోవల్ల. పిల్లల్లు, పెద్దల్లు అంతా సెరువుకట్ట కింద మల్లలోకి కూలికి పోయి పొట్టపోసుకోవల్ల. కానీ మూడేండ్లనించి వానలులే! భూమిలో ఏసిందే ఇత్తనం కూడా ఇంటికి చేరలే! సెరువు నిండలే. సెరువు కింద మల్లల్లో పన్ను దొరకలే. అందుకని నిరుడు పనుల కోసమని ఊరు ఇడిసి పెట్టి బల్లారికి పోయిరి అంతా... పత్తి సేన్లలో కూల్లు దొరుకుతాంటే.

పాపము. అప్పుడే రెండో వాని భార్య ఎవడో మాయం మాటలు చెపితే నమ్మి వాని ఎంట ఎల్లిపాయ. ఆయమ్మ తప్పుకూడా ఏముందిలే పాపము. ఆయమ్మకు ఎప్పుడు సూసినా కడుపు నొప్పి వస్తాండె. డాకటరు దగ్గరకి పోదామంటే మొగుడు సెవిలో ఏసుకోకపాయ, దుడ్లు లేవని. వాడెవడో...! దుడ్లు ఎంతైనా సరే కర్చుపెట్టి బల్లారిలో మంచి డాకటరుకు సూపిస్తాను, నా ఎంటరా, అని ఆశపెడితే ఈయమ్మ పానం మిందతీపితో వానెంట ఎల్లిపాయ... మొగున్నీ, పిల్లల్లనీ ఇడిసిపెట్టి. ఇప్పుడు పెద్దకూతురే ఇంత ముద్ద కెలికి పెడతాండాది వాళ్ళ అమ్మ బదులు ఇంట్లో.

మంచంమింద నుంచి లేచి నిలబడె రెండో కొడుకు నాగన్న “పోయొస్తా నాయనా! ఎద్దలకు నీల్లు తాపల్ల” అనె టవ్యాలు బుజంమీద ఏసుకొని.

కోరిక. కోరిక.

కడసారి కోరిక తీరుస్తాడో తీర్చడో...

ఒక మాట అడిగి చూస్తేనేమిలే అనుకుండె ఆశతో ముసిలోడు.

“ఒలే నడిపోడా” అని పిల్సె.

“ఏం నాయనా?” అని కొడుకు బదులిచ్చె.

“సీయ్యా బువ్వ తినబుద్ధి అయితాందిరా” అని కడసారి కోర్కెను బైట పెట్టె.

“సీయ్యా! మనకు యాడ దొరుకుతుంది నాయనా సీయ్యా!” అని కొడుకు ఆశ్చర్యపాయ.

“అప్పుడు మారెమ్మ పండగకి యాటలు నరికి కుప్పలేసి అమ్మిందే... కడసారి! మల్లీ ఈ ఆరు నెలల్లో ఎప్పుడన్నా మన చుట్టుపక్కల ఊర్లలో యాట కొట్టినారా? కురాకు చేసుకొని తిన్నారా? మనకు యాడ దొరుకుతుంది నాయనా సీయ్యా? కోల్లని పేటకు పోయ్ అమ్మకుని వస్తేమి. ఊరంతా బుటకలాడినా ఇప్పుడు ఒక గుడ్డు దొరకదు. ఇంక మనము పేటకు పోయ్ కూర కొనేటట్లుండామా?” అని ముసిలోని మొగంలోకి

నూడబుద్ధి పుట్టక తలంచుకొని అదే పోత పాయ.

వయసులో ఉన్నప్పుడు మంచి తిండి పుష్టికల శరీరం పెద్దప్పయ్యది. కొత్తగా పెండ్లయి భార్యకాపురానికి వచ్చిందె. మొదటి దినము మొగునికి రెండు ముద్దలు; నాకు ఒక ముద్ద అనుకొని మూడు ముద్దలు గెలికె.

పెద్దప్పయ్య మొగానికి నీళ్లు నల్లుకుని తుడుసుకుంటా కూర్చుండె.

పెండ్లాము మూకిట్లో ఒక ముద్ద పెట్టి పూరిలిండి ఏసె.

తినె.

ఇంకొక ముద్ద పెట్టె.

తినె.

ఇంక చేయి కడుక్కొని లేస్తాడేమో అనుకుండె.

కాని లెయ్యలే.

ఇంకొక ముద్ద కూడా పెట్టి ఆ పూటకు పన్ను పండుకుండె.

రెండో దినము

మొగునికి మూడు ముద్దలూ, నాకు ఒక ముద్ద అనుకొని నాలుగు ముద్దలు గెలికె.

మొగుడు మూడు ముద్దలు తినె.

నాలుగో ముద్ద పెట్టేదానికి పాయ. వద్దు అని చేయి అడ్డం పెడతాడులే అనుకుండె.

పెద్దప్పయ్య వద్దనలే.

ఆ ముద్దను కూడా తిని పెండ్లామును పన్నుపండుకోబెట్టె.

పెండ్లానికి కడుపులో మంటపుట్టె.

మూడో దినము... ఆరు ముద్దలు గెలికె.

ముద్ద ఎంబడి ముద్ద... అయిదు ముద్దల్ని మూకిట్లోకి ఇసిరేసినట్ల వడ్డించె.

పెద్దప్పయ్య కూడా అంతే బిరిబిరింగ మింగేసె.

అరోముద్దను కూడా కొండబాయ. 'కడుపు బర్తీ అయిపోయిడిసింది. ఇంక ఒళ్ల అంటే ఒళ్ల, అని మొగుడు మూకిడు ముందునుంచీ ఒక్క ఎగురు ఎగిరి లేచి పోతాడనుకుండె.

కానీ పెద్దప్పయ్య లెయ్యలే. ఒళ్ల అనలే. పెండ్లాము మొగంలోకి ఒకసారి సిగ్గుపడతా నూసి ఆ ముద్ద కూడా మింగె.

అంతే! పెద్దప్పయ్య పెండ్లాము పుట్టింటికి ముక్కు నీడుతా పరుగెత్తె.

ఇంట్లో తల్లిని కావలించుకొని బావురుమంటా ఏద్యె.

“నన్ను ఎట్లా వానికి ముండ మోసిస్తీరి తల్లో! బాన కడుపోనికి ఇచ్చి చేస్తీరి కదా

నాయనో! కూడు ఎయ్యని మొగునితో కాపురం ఎట్ల చేసేది తల్లీ” అని వలవలా ఏడ్చి.

పెద్దమనుసులు పెద్దప్పయ్యను వంచాయితీకి పిలిపించిరి.

“ఎమిరా! పెండ్లానికి కూడెయ్యవంట?” అని నిలదీసి అడిగిరి.

పెద్దప్పయ్యకు ముందుగా ఇనయం బోదవడలే.

“నాకేం తెలుసు? అదే వండె, అదే పెట్టె. దాన్ని తినొద్దు అనలే నేను” అని గుడ్లు ఎల్లబెట్టి చెప్పె.

“నన్నేమీ తినొద్దు అనలేగాని మూకిట్లోకి ఎంత పెడితే అంతా తింటాంటే, నేనెట్ల నచ్చేదీ?” అని పెండ్లాము అక్కను ఎల్లబోసుకుండె.

అప్పుడు పెద్దమనుసుల్లో ఒక మనిసి కలగజేసుకుండె.

“లే! పెద్దప్పయ్యా! తినేముందు కుండలో ఎన్ని ముద్దలుండాయో నూసుకో వద్దేరా? ఇంక ముద్ద లేదు అని పెండ్లాము నోరు ఇడిసి చెప్పేదంకా మూకిడు ముందు కూసుంటే ఎట్ల?” అంటా లోక్కం బోదించె.

“కరువులో పుట్టినోల్లమి. ఎంత తింటే నిండుతాయిరా మన కడుపులు? కడుపు నిండాతినేదానికి మనం ఏమన్నా కుబేర్లమా? కడుపు ఎండగట్టలేనోడివి... పెండ్లాన్ని ఎట్ల సాకుతావు. పిల్లోల్లు పుడితే వాల్లని ఎట్ల సాకుతావు?” అని కూడా ఉపదేశం చేసె.

అంత తిండిపుష్టి కలిగినోడు పెద్దప్పయ్య.

‘మాంసం తినబుద్ధి పుడతాందిరా’ అని చూసి చూసి పెద్ద కొడుకును అడగలేదు. అడిగితే పెద్ద కోడలు ఊరుకుంటుందా? కల్లుకు నాలుగు రూపాయిలు ఇచ్చిందానికే, మొగునితో రగడ ఏసుకుని మూడు దినాలు మాతి ముడుసుకుండె. రెండో కొడుకును అడిగి లేదనిపించుకుండె. ఇంక మూడో కొడుకు... మూడో కొడుకుకు ఆరుమంది అడపిల్లలు. అంతా చిన్న చిన్న పిల్లోల్లు. ఆలూమగడూ కష్టపడి కూలి తెస్తే ముసిలోల్లతో పాటు ఎనిమిది మంది ఇంట్లో కూచోని తినల్ల. పెద్ద నంసారం. తినే జనం జాస్తే. అంతమంది పిల్లోల్లని ఎట్ల సాక్కుంటాడు, ఎట్ల పెల్లిల్లు చేస్తాడు. అని గదా...వానికి అయిదు ఎకరాలు ఎక్కువ భూమి రాసిచ్చింది! ఉండే ఒక ఇల్లా, వానికే రాసిచ్చి, పెద్ద కొడుకుల దగ్గర నిష్కారమాయిరి ముసిలోల్లు.

మూడో కొడుకుకు స్తోమతే ఉంటే ముసిలోనికి ఆస్పత్రి మందు ఇప్పించేవాడు కాదా? ఆస్పత్రిలోనే చేర్చి తండ్రిని నూపెట్టుకునేవాడు కాదా?

‘రోగమొస్తే ఒక గులిగి ఇప్పించేదానికి దుడ్లు లేనోడు, కూర వండి పెట్టిస్తాడా? అనుకొని గమ్మన ఉండిపాయ ముసిలోడు.

పెద్దప్పయ్యకి మాంసంమీద బ్రమ వీడిస్తాండె ‘సెవిగూగుల్ని పచ్చి పచ్చిగా కాల్చుకుని తింటే ఉప్పఉప్పగా ఎంత బాగుంటాయి. దొమ్మను కాల్చుకొని ఉప్పురాయి

అద్దుకొని తింటే ఎంత రుసిగా ఉంటుందో! అని సారి సారికి అనుకుంటాండె.

‘ముసిలోని పానం దినాలమీద ఉంది. ఒకసారి మాసి పలకరించి పోదాము’ అనుకుని వచ్చిన వాల్లతో మానం రుసిని గురించి మాట్లాడబట్టె. “కుందేలా? కుందేలు కూర నెప్పొద్దు. వాయి చేస్తుంది కదా అది. ఉడుం కూర శ్రేష్ఠం, తింటే సై నొప్పులుండవు. ఎర్రెలకలు బాగుంటాయిగాని, రొవంత నీసు వాసన తగుల్తుంది” ఇట్లా మాట్లాడతానేఉండె అలుపు లేకుండా!

“మిందికి సావు వొచ్చి పడతాన్నా కూరమీద బెమ్మెత్తిపోలే ముసిలోనికి” అని సాటుగా నవ్వుకుంటాండిరి జనమంతా.

సాయ.

“కూర కూర’ అని కలవరించిన ముసిలోడు నచ్చేసాయ.

కొడుకులూ, కోడల్లూ, మనుమలూ అంతా వచ్చిరి.

బందుగులొచ్చిరి, జనమంతా మూగిరి.

అడోల్లు ఏడనబట్టిరి.

పిల్లోల్లు నూడబట్టిరి.

ముగ్గురు కొడుకులూ తండ్రిని సాగనంపేదానికి ఏర్పాట్లు సేయల్లని పూనుకుండిరి.

కుంకుమ కావల్ల.

పసుపు కావల్ల.

ఊదు కడ్డీలు కావల్ల.

సాంబ్రాని కావల్ల.

ఏది లేకపోయినా సంసారం జరుగుతుందిగాని సావు ఏర్పాట్లు జరుగుతాయా?

“అన్నా ఊదు కడ్డీలు తెప్పిస్తావా?”

“ఒలే నాగన్నా! అంగడింటికి పోయి సాంబ్రాని తీసుకురాగూడదేరా?”

“ఒలే నన్నోడో! ఓబులేనుగా! పసుపూ కుంకుమ తెమ్మంటినే, తెస్తావా?”

“అరిజెంటుగా అకులు తెప్పీయల్లంట అన్నా!”

అంతా తెప్పించమనేవారే. తెచ్చేవాల్లు లేరు. జేబులోంచి ఉన్న దుడ్లు కూడా బైటికి తీసేవాల్లు కారు. కుంకుమ రాదు. సాంబ్రానిరాదు. అకులూ వక్కలూ రావు. ఏ వొస్తువా రాదు. పొద్దు గడుస్తాంది. అన్న తెస్తాదులే అని తమ్ముడూ, తమ్ములు తెప్పిస్తారులే అని అన్నా... అందరూ ఒకరినుండి ఒకరు తప్పించుకొని తిరుగుతాండిరి, ఖర్చు తప్పించుకునేదానికి.

సంగతి గ్రహించిన పెద్దోల్లు, ముగ్గురు కొడుకుల్ని పిలిసిరి.

“ఒలే! మీలో ఒకరు కావల్సిన వస్తువులన్నీ తెప్పించి కర్చు పద్దు రాయండి. దినాలా గినాలా ముగిసిపోయినంక మొత్తము కర్చు తేల్చండి. దాన్ని ముగ్గురూ సమానంగా బరించుకోండి” అని నెప్పిరి.

కర్చుపెట్టి లెక్క రాసేదానికి పెద్దకొడుకు ఒప్పుకుండె. అప్పు ఇచ్చేదానికి శెట్టి ఉకొట్టె.

పనులు అగమేగాల మింద జరిగిపోయ.

తప్పిడి కొట్టేదానికి మనుసులను పిల్పిరి.

వాల్లు నలబై రూపాయిలు అడిగిరి.

ఈల్లు ఇరవై ఇస్తామనిరి.

కడాకు “ముప్పయి రూపాయిలిస్తే వస్తాము” అని పట్టుబట్టిరి.

“తప్పిడికి ముప్పయి రూపాయిలా? తప్పిడి లేకపోతేనేమి? అని కడుపులో అగ్ని పడినట్లు అరిసె సన్నోడు.

“ముగ్గురు కొడుకులుండారు. తండ్రి సచ్చిపోతే తప్పిడి కొట్టిచ్చలేరు. ధూ! ఏగితిలేని నా కొడకల్లారా! పెద్దప్పయ్యలు పుట్టినారా, ఇంకా ఎవరికన్నా పుట్టినారా మీరు?” అని కేకరిచ్చి మూసె గొంచోడు. చేసేదిలేక తప్పిడి కొట్టిచ్చేదానికి ఒప్పుకుండిరి. తప్పెట్లు జోరుగా మోగబట్టె.

పీనిగ బూడ్చేదానికి గుంత తొగల్ల.

మనుసుల్ని పిల్పిరి.

వాల్లు యాబైరూపాయిలు అడిగిరి.

“వంకసెగురులో గుంత తొగేదానికి యాబైరూపాయిలా? గెట్టినేల కూడా కాదు ఇరవై రూపాయిలు ఇస్తాం చూడు” అని ఈల్లు బేరమాడిరి.

వాల్లు నలబైకి దిగిరి.

మల్లి ముప్పయి అయిదు రూపాయలకు దిగిరి.

ఇంక అంతకంటె సచ్చినా దిగమనిరి.

గుంత తొగేదానికి ముప్పయి అయిదు రూపాయిలు!

పెద్దోనికి - నగం నగం తాగి ఆ చెవిలో పెట్టుకునే గనేన్ బీడీలు నెలకు సరిపోయేన్ని కనవడె.

రెండోవానికి - కడుపు నొప్పికిమందులూ, మాత్రలూ ఇప్పించకపోతే ఎవునితోనో లేసిపోయినపెండ్లాము కనవడె.

మూడోవానికి - పై మీద బట్ట లేకుండా ఉత్తబిత్తల తిరుగుతాండిన కడగొట్టు బిడ్డకనవడె.

సీకటి వడయాలకి పీనిగని తాపంచేసి ఇంటి దోప పట్టిరి.

వచ్చే ముందు అంజనేయస్వామి గుడిలో కూర్చోని, పూజారి దగ్గర పంచాంగం ఇని, పదోదినము అష్టమి, అవుతుంది కాబట్టి దినాలను పదకొండో దినము జరిసితే బాగుంటుందని మాట్లాడుకొనిరి.

పెద్దకొడుకు మారెప్ప మందలోకి పోయి ఒక గొరిని పట్టుకొచ్చె.

అది న్యాతది కాదు, ముసిల్లి!

అది బడబడగానుండె.

ఊరికే అట్ల నూకితే పడేటట్ల బక్కబక్కగానుండె.

నడిసేటప్పుడు సారం లేకుండా ఊగులాడుతాండె.

అది ముసిలోడు పెద్దప్పయ్య ఉన్నట్లే ఉండె.

బాగామేసి కొవ్వు పట్టిండే గొరిని పట్టుకోవలంటే అయిదారు నూర్లు కావల్ల. యాడుండాయి అన్ని దుడ్లు? పదో దినము అర్ధరేతిరి దాటిపోయినంక కోసిరి దాన్ని. నెత్తురంతా గిన్నిలోకి పట్టిరి. తలకాయ బుట్టను మెడనుంచి తప్పించి పొయ్యిలోకి ఏసి కాల్చిరి. గొరి బొచ్చుకాలే ఆ కమురు వాసనకి నోట్ల నీల్లారుతాండె.

నాలుగు కాల్లు తెగ్గట్టి పొయ్యిలోకి ఏసిరి.

సెర్మం ఒలిసిరి.

బర్రెముకల కాడనించీ కడుపు కిందికి కోసి పొట్ట పేగులు బైటికి తీసిరి.

గొరి పెంటికలు తీసిపారేసి పేగుల్లోకి నీల్లు పోసి కడిగి ఒక పక్కన పెట్టిరి.

ఇంటిమాలానికి తలకిందల యాలాడగట్టి,

గొరి తొడలనుంచీ ఎర్రగా ముదిరిపోయిండే కండల్ని కోసి కుప్పగా ఏసిరి.

దొమ్మి కోసి నిప్పులో కాల్చుకొని ఉప్పురాయి సంజుకుంటా తినిరి.

కూరపొయ్యిమిందికి ఎక్కించిరి.

ఆ మసాల వాసనకి నోట్ల నీల్లారుతాండె.

పిల్లొల్లా, పెద్దొల్లా అంతా పొయ్యి సుట్టారా తిరుగుతాండిరి.

ఆ ఊర్లో కూర మొగంసూసి ఆర్పెల్లాయ మల్ల!

నీల్లు లేని ఏటిగట్టుకు పోయి సాంబ్రాని పొగ ఏసి పిండం పెట్టిరి.

ముసిల్లానికి బొట్టుపెట్టి తుడిపేసి, ముండమోపిని చేసిరి.

కొడుకులూ, మనుమలూ గుండ్లు గొరిగించుకుండిరి.

అన్నదమ్ముల వరుసైన బందుగులు గెడ్డాలు గీకించుకుండిరి.

యాడుండే బందుగులంతా ఒకసోట కలుసుకున్నదానికి కువ్వాడ మాడుకుంటా నవ్వుకోబట్టిరి.

“నేను మా పెద్దమ్మ నచ్చిపోతే రెండు యాటలు కొట్టి దినాలు చేస్తారేయ్”

“మా చిన్నాయన నస్తే నేను మూడు యాటలు కొడతా”

“నేను నాలుగు యాటలు నరుకుతా లేయ్, ఏమనుకుందారో. మీ అందరికంటే మా తాత దినాలని గనంగా జరుపుతా సుట్టుపక్కల ఊర్లలో గొప్పగా సెప్పుకుండేటట్లు...”

అని పరాసీకాలాడుకుంటూ గుండ్లు గొరిగించుకున్నోళ్ళూ, గడ్డం గీకించుకున్నోళ్ళూ అంతా ఆడే సుబ్రమనెంబాయిలో మునిగి తానాలు చేసి ఇంటికొచ్చిరి.

ఆనంక చూస్తో నా సామిరంగా!

వరి అన్నం తిని ఎన్ని నాల్లాయినో!

ఎముకలు కొరికి ఎన్ని నాల్లాయినో!

నమిల్తే ఆలన్యమైతుందని దవడలు కూడా కదిలీకుండా వడ్డించిరిది వడ్డించినట్లే మింగబట్టిరి.

పచ్చి పరంకాయ, టెంకాయ సిప్పా ఏసినా ఉడకని ముసిలి గొరి మాంసాన్ని రబ్బరును నమిలినట్ల నములుతా గనపోసుకుండిరి.

సెమట్లు కక్కుకుంటా తినబట్టిరి.

తిని తిని మొల్తాడు బిర్రాయ.

అడ్డపంచెలు ఊడిపాయ.

ఎవురి బిడ్డల్ని వాల్లు దగ్గర గూసోబెట్టుకుని తినబెట్టిరి.

పిల్లోళ్లు ఇంక సాలు మొర్రో అని లేయబోతే నాలుగు గుడ్డులు గుడ్డి కూర్చోబెట్టి వాల్ల ఏడే నోళ్లలోనికి దురికి దురికి తినిపించిరి.

‘ఈడ సరిగా తినకపోయ్యేది, ఇంటికి పోతేనే ఆకలిమా అంటా ఏడేది. ఈడ వరి అన్నమూ, మాంసం కూరా ఉద్దరగా దొరుకుతాంటే తినేదానికి దొబ్బులా మల్ల ఈ పిల్లోళ్లకి?’ అని పెద్దోళ్ల బాధ. ఈడ కడుపునిండా తినిపోతే రాత్రికి ఇంట్లో పొయ్యిమీద ఎసరు ఎక్కించే కర్పు ఉండదని వాల్ల ఆశ.

బాపనయ్యవారిని పిలిపిచ్చిరి, (మంత్రం) నీళ్లు సల్లిపిచ్చుకుండేదానికి.

బియ్యం పెట్టిరి.

బేల్లు పెట్టిరి,

బెల్లం పెట్టిరి

నూగులు పెట్టిరి

అన్నిటి మద్దలో కొత్తగా కొనుక్కొచ్చిండేది టీలుది కలశం చెంబు పెట్టిరి.

సామి మంత్రాలు నదవబట్టె.

బంగారు ఇమ్మనె.

వస్తరాలు ఇమ్మనె.

గోవులు దానం సేయమనె

ఇంకా ఏమేమో దానం సెయ్యమనె... పుట్టగోసి పెట్టుకుండేకి ఏగితి లేనల్లని!

అన్నీ ఉత్తుత దానం చేసినట్ల అచ్చింతలు ఏసిరి!

సామి దచ్చిన పెట్టమనె

నిజం దచ్చిన!

“మా పెద్దనాయన కూర తినల్లని బెమ్మెత్తిపడి తినకనే నచ్చిపోయినాడు సామీ! ఆశతీరక ఇంకా కింద కిందనే తిరుగుతాంటాడు. నువ్వు మంత్రాలు బాగా సదివి ముసిలోని ఆత్మని పైకి పంపిచ్చుల్ల సామీ” అని సేతులెత్తి దండంపెట్టి అడిగె... సెర్కం అమ్ముకుని సారాయి తాగిచ్చిన బంధుగు.

పెద్ద కొడుకు మారెప్ప దచ్చిన పదిరూపాయలు పెట్టె.

సామి దచ్చిన పక్క నూసె.

పైకి తలెత్తి నూసె.

మల్లా కిందికి దచ్చిన పక్క నూసి

మల్లా పైకి తలెత్తి నూసె

“జీవుడు ఇంకా మద్దెలోనే ఉండాడు. పైకి పోయేదానికి దచ్చిన సాలదు” అని నవ్వె.

“సివరి కోరిక తీరకుండా నచ్చిపోయినాడు పావం! దచ్చిన ఇంకొక అయిదురూపాయలు పెడితే పున్నెం కదా!” అనె.

“పెట్టన్నా! దచ్చిన ఇంకో అయిదు రూపాయలు పెట్టు. సామి మంత్రాలు సదివి నీల్లు సల్లితే... సాపు మైల, సియ్య తినిన మైల అన్నీ దెబ్బకు ఏగిరిపోవల్ల!” అని ఈరత్యంత మాట్లాడె గొర్రె సెర్కం అమ్ముకుని తాగిచ్చినోడు. లోలోపల ముక్కుకుంటా, మూలుగుకుంటా మారెప్ప దచ్చిన ఇంకొక అయిదు రూపాయలు పెట్టె.

కలశం చెంబులో మామిడాకులు అద్ది సామి ఇంట్లో గోడలకు నీల్లు సల్లె.

“నా మింద పడలే సామీ నా మింద పడలే. నా కొడుకు మింద పడలే సామీ. నా బిడ్డ మింద పడలే” అని అంతా ఆత్రపడతా నీల్లు సల్లిచ్చుకుండిరి. మల్లా ఇంకోసారి అంతా అయిదు పైసలూ, పదిపైసలూ దచ్చినలు ఏసి బక్తిగా సామి కాలకు మొక్కుకుండిరి.

బియ్యమూ, బేల్లూ అన్నీ నూక్కొని సంచిలో పోసుకుని సామి నవ్వుకుంటా ఎల్లబారిపాయ, బస్సు శార్జికి కూడా దుడ్లు ఇప్పించుకొని!

పండగ బువ్వ తిన్నట్లు మొగాలు కలకలలాడతాంటే యాడోల్లు అడ ఇండ్లకు

జారుకుండిరి.

పున్నెందుత్త దించిన మూడో దినము ముసిల్మి ఏడ్చబట్టె.

“నట్టింట్లో ఎందుకు ఏడుస్తావే ముండమోపిదానా? పోయినోళ్లు రమ్మంటే వస్తారా? ఆయప్పకు పిలుపు వచ్చె. పాయ! మాగిన పండు సెట్టుమింద ఎంతకాలముంటుంది” అని కూతలేసె మూడో కొడుకు... ముసిల్మి ముసిలోడు గ్యాపకం వచ్చి ఏడుస్తాంది అనుకొని.

“లే నన్ననాకొడకా! మూడునూర్లు పెట్టి గొరిని కోస్తేరి. ఊరోళ్లు అంతా వచ్చి తినిపాయిరి. ఎవరెవరికి పుట్టిన నా కొడుకులో వచ్చి గొంతువరకూ నించుకొని పాయిరి. నా ఇస్తరాకులోకి మాత్రము నాలుగు తునకలు కూడా ఎయ్యకపోతిరి కదరా! మీకడుపులు దొక్కా! మీరు తునకలు తిని నా మొగానికి నీళ్లు కలిపిన పులుసు పోస్తేరి కదరా! మీ యాకు నినగా! మీ యమ్మ కడుపు కాలా!” అని కటినంగా మాట్లాడతా శాపనార్తాలు పెట్టుకుంటా ఏడ్చబట్టె ముసిల్మి.